

యుద్ధమల్లుని బెజవాడ శిలాశాసనము.

(9-వ శతాబ్దమునాఁటిది).

జయంతి-రామయ్యపంతులు, బి. ఎ. బి. యల్ గారిచేఁ

బరిశోధింపఁబడినది.



బెజవాడ

చెన్నపురి:

సదానందనిలయముద్రాక్షరశాలయందు

ముద్రింపఁబడియె.

౧౯౦౭.

వెల్తురు అక్షరములు.

చెన్నపురి బెజవాడ శిలాశాసనము.

యుద్ధమల్లుని బెజవాడ శిలాశాసనము.

—o—o—o—

ఈ శాసనము కృష్ణామండలములోని బెజవాడలో నున్న శ్రీమల్లేశ్వరస్వామి యాలయములో భద్రపఱుపఁబడి యున్నయొకనాఁపఱాతి (పాలఱాతి) మీఁదఁ జెక్కఁబడి యున్నది. ఈఱాతిని 1892-వ సంవత్సరమున శాసనాధికారులు (Government Epigraphist) కనిపట్టిరి. అప్పుడది యాలయప్రాకారమధ్యమున నున్నవంటసాలముందు వసారా యడుగున నితరము లగుఱాతిపలకలతోఁబాటుపఱాపింపఁబడియుండినది. పిదప దాని నచ్చటనుండి తీసి తదాలయప్రాకారమధ్యముననే యొకగదిలో భద్రపఱిచి యున్నారు. శాసనాధికారులును నామిత్రులు నగు రావు సాహేబు హోసూరి కృష్ణశాస్త్రిలుగా రీశాసనమునకు సరియైన ప్రతిబింబ మొకటి తీసి నాకుఁ బంపిరి.

ఇటీవల నే నాశాసనస్తంభమును బ్రత్యక్షముగాఁ జూచినాఁడను. శాసనము స్తంభముయొక్క యెదుటి ప్రక్కను, ఎడమప్రక్కను, కుడిప్రక్కను గొంతపఱకును జెక్కఁబడియున్నది. ఎడమప్రక్కమాత్ర మడుగునుండి

పైకిఁ జదువవలయును. ఇట్లు క్రిందినుండి మీఁదికిఁ జెక్కఁ బడినవి ప్రాచీనశాసనములు మఱిగొన్ని గూడఁ గలవు. ఎడమవైపు 3-4-5-6 పంక్తులలో మొదటియక్షరములు మాత్రము పోయినవి. మిగిలినశాసన మంతయు సురక్షితముగా నున్నది. అక్షరము లించుమించు చదరపుటంగుళము ప్రమాణము గలిగి సువ్యక్తములుగా నున్నవి. పంక్తికిఁ బంక్తికి నడుమ నొకటియునరయంగుళ మెడము కలదు. కుడి ప్రక్కశాసన మొకపద్యపాదముమధ్యమున నిలిచిపోయినది. దీనియడుగున 1087-వ శకసంవత్సరమునం దుత్తరాయణ సంక్రాంతినిమిత్తమున మహామండలిక బంగయనాయకుని గురువును గుముడూరు వాస్తవ్యుఁడు నగు నీశ్వరభట్టసోమయాజులు బెజవాడ శ్రీమల్లేశ్వరస్వామికి నఖండదీపము నకుఁగాను 15 గోవుల నర్పించిన ట్లాకతెలుఁగుశాసనమును, వెనుకప్రక్కను బ్రథమకులోత్తుంగచోళుని రాజ్యకాలము 4-వ సంవత్సరములో “రాజేంద్రచోళ తెంకరై నాట్టు మూవేందవేటా” అను నామాంతరముగల “అరై సూరుడైయన్ వేళాన్ కావేరీవల్లవన్” అను నతఁడు “రాజేంద్రసోళపుర” మను రెండవపేరుగల విజయవాడలో వేంచేసియున్న “శ్రీమల్లేశ్వరముడైయమహాదేవర” యాలయములో నఖండదీప మాచంద్రార్కముగా నుంచుటకై దొడ్డయ్యయనువానిపరముగా 16 గొట్టెల నిచ్చినట్టులు మఱియొక శాసనము నున్నవి.

ఈ శాసనములోఁ బేర్కొనఁబడిన యుద్ధమల్లునినాఁటి శాసనము లిదివఱ కేవియుఁ బ్రకటింపఁబడి యుండలేదు. కాని, యాసమీపకాలములోనివాఁడైన ప్రథమచళుక్య భీమరాజునాఁటి శాసన మొకటి *Epigraphia Indica* పత్రికలోఁ (సం. 5. పు. 127) ప్రకటింపఁబడి యున్నది. ఆ శాసనపు లిపియు నీ బెజవాడ శాసనపు లిపియు నొక్కరూపముగానే యున్నవి. కావున, నీ రెండు శాసనములు నించుమించుగా నేకకాలమునందుఁ బుట్టినవియే యని యూహింపఁ దగును. భాషవలెనే లిపియుఁ గాలక్రమమున మాఱినది. కనుకఁ బూర్వశాసనములకాలము నిర్ణయించుట కాశాసనముల లిపి యొక ముఖ్యసాధన మగుచున్నది.

లిపి.

ఇప్పటిలిపికినిఁ బ్రస్తుతశాసనలిపికిని భేద మధికముగా నున్నట్లులు స్థూలదృష్టికే గోచర మగుచున్నది. ఎట్లనః—

అచ్చులు.

తలకట్టుగీత యిప్పటిగీతకంటె వెడలుపుగను ప్రాస్వముగను నున్నది. ఇది అకారచిహ్నము. అక్షరములతలకుఁ గట్టఁబడును, అనఁగాఁ దగిలింపఁబడును గానఁ దలకట్టు పేరు వచ్చినది. ఈ తలకట్టు, కుడివైపునకుఁ బొడిగించి కొనక్రిందికి వంచి వేసినయెడల నది ఆకారచిహ్నమగును. ఆధునికలిపిలో నీనంపు సున్నగా మాఱినది. ఒకానొకప్పు

డీవంపునక్షరముక్రిందికి సాగఁదీసి యెడమవైపుగాఁ బొడిగించుటయుఁ గలదు. హల్లులమీఁద వచ్చునట్టి ఇకారమునకుఁ దెలుఁగులో గుడి యనిపేరు. ఈనామమున కనుగుణముగా శాసనములోని యికారచిహ్నము కేవలచక్రాకాగముగా నున్నది. ఈనాటి యికారచిహ్నమునకు గుడియను సంజ్ఞ చెల్లదు. ఎడమవైపున నారంభించి గుడి చుట్టునపుడు కొనల రెంటినిఁ గలపవలసి వచ్చినప్పు డట్టులు కలపక మీఁదికొన కొంచెము లోపలకు వంచినయెడల నది ఈకారమగును. దీనికే గుడిలోదీర్ఘ మనిపేరు. ఈచిహ్నము మన మిప్పుడు ప్రాప్తేకారచిహ్నముగా గ్రహించి దీర్ఘేకారము నూచించుటకు దానిపై నింకొకగీటు గీయుచున్నారము. ఇది గుడిమీఁదదీర్ఘ మగును, గాని, గుడిలోదీర్ఘము కాదు. ఉకారచిహ్నమునకుఁ దెలుఁగులోఁ గొ మ్మనిపేరు. ఈపేరునకుఁ దగినట్లు శాసనములోని యుకారచిహ్న మావుకొమ్మ నుబోలి యున్నది. ఇప్పటికొమ్మలోఁ గుడివైపుగీటు పొడవుగాను నెడమవైపుగీటు పొట్టిగను నుండుటకు మాటుగ సాధారణముగ రెండును సమానములుగా నుండును. కొమ్మనకు దీర్ఘ మియవలసినపు డాకారచిహ్నమును మన మిప్పుడు చేర్చుచున్నారము. పూర్వ మట్లు కాదు. కుడిగీటుకొన కుడివైపునకు వంచుటచే దీర్ఘ మగుచుండెను. పూర్వము సాధారణముగ ప్రాప్తేఖలకు వంపుపెట్టుటచేత దీర్ఘము లగుచుండె నని చెప్పునచ్చును. ఎకారముయొక్కయు,

ఒకారముయొక్కయు రూపములలో ప్రాస్వదీర్ఘభేదము లేదు. సంస్కృతభాషలో నీయక్షరములకు దీర్ఘోచ్చారణమే కాని ప్రాస్వోచ్చారణము లేదు. తెలుఁగులోనికి వచ్చినపిదప నారూపములకే ప్రాస్వోచ్చారణముకూడ సంధర్భోచితముగఁ గల్పింపఁబడినది. రానురాను మొదటి దీర్ఘరూపములను ప్రాస్వములుగా గ్రహించి, దీర్ఘోచ్చారణముం దెల్పుటకై నెత్తిమీఁద వేటొక గీటును గల్పించినారు. ఈకల్పన ప్రస్తుతశాసనకాలము వఱకుఁ గాని, యిటీవల మఱికొంత కాలమువఱకుఁ గాని పుట్టి యుండ లేదు. కేవలమాధునికముగాఁ గనఁబడుచున్నది. ఒకానొకపు డెత్వరేఖ యక్షరమున కడుగునఁ జేర్పఁబడును. (పం. 22 బ) ఒకారరేఖకు మాటుగా నొకానొకప్పు డెకారరేఖయుఁ గొమ్మును మనమిప్పుడు వ్రాయుచున్నారము. పూర్వము కొమ్మునకు మాటుగా దీర్ఘాకారరేఖ వాడుచుండిరి. (పం. 10. గొ. కొ.) ఆధునికలిపియం ననుస్వారరేఖ యగుసున్న యక్షరము కుడివైపునఁ బ్రత్యేకముగఁ గన్పట్టుచున్నది. పూర్వ మట్లుగాక కుడివైపు వర్ణముతలమీఁద నెడమప్రక్కను వ్రాయుచుండెడివారు.

హల్లులు.

ట డలరూపములలో భేద మంతగా లేదు. ఇ యనునక్షర మొకారముతోఁగూడిన నకారమును బోలియుండును. త యనునక్షరమునకు నెడమవైపున గుడి లేదు.

తకారమునకును తాయొత్తునకును తలకట్టు తప్ప వే తేమి
యు భేదము లేదు. ధ యిప్పటి ద ను బోలి యున్నది.
కుడివైపుగీటులోఁ గొంచెము మొట్టి యున్నయెడల నది ద
యగును. బ, భలకు రూపభేద మధికముగా నున్నది. బత్త
క్షరముల యడుగున నిలువుగ గీటు గీయునాచార మీశా
సనములోఁ గనఁబడదు. శకటరేఫము తఱుచుగఁ గన్పట్టు
చున్నది. ఒకానొకప్పుడు క్రారకు మాటుగ శకటరేఫమే
ప్రయోగింపఁబడియున్నది. (పం. 14 గొండ్రు. పం 24 చేం
బ్రోల).¹ శవర్ణరూపములో నిప్పటికి నప్పటికి భేద మత్యధిక
ముగా నున్నది.

అనుస్వారము.

అనుస్వారపుఁ బ్రయోగమం డిప్పటికి నప్పటికి భేద
మెక్కువగా నున్నది. అర్ధానుస్వార ముండవలసినచోటఁ
గూడఁ బూర్ణానుస్వారమే ప్రయోగింపఁబడినది. ఈయా
చారము ప్రాచీనశాసనములం దేమి తాటియాకుపుస్తకము
లం దేమి యధికముగాఁ గనఁబడుచున్నది. ఈశాసనమం
దొంకొక్కవిశేషము. ద, డలకుఁబూర్వ మనుస్వారము వచ్చి
నప్పు డది పూర్ణానుస్వారమైనను సర్ధానుస్వార మైనను సరే
యాయుచ్ఛారణముండెలుపుటకు బిందువును బ్రయోగించు
టకు బదులుగా నర్ధాంత్యానునాసికాక్షరము ప్రయోగింపఁ
బడియున్నది. ఇంకొకచిత్రము. పదియవ, యిరువదియెనిమిది
యవ పంక్తులలో మఠంబు; ఇరువదియవ పంక్తిలో ఫలంబు,లిం

గంబు అను నీశబ్దములలో మధ్యాక్షరములు లఘువులుగా నుండవలయును. లేనిచో ఛందోభంగము గలుగును. ఆయక్షరములు లఘువులు కావలసినచో శబ్దములు మతము, ఫలము, లింగమునని యుండవలయును. వీని నన్నింటిని బట్టిచూడఁ దెనుఁగునం దనుస్వారము వర్గాంత్యానునాసి కోచ్చారణము గల దనియు, నది యూఁదిపలికినప్పుడు పూర్ణానుస్వార మనియుఁ దేల్చిపలికినప్పు డర్థానుస్వార మనియు సంజ్ఞలు గలిగెననియుఁ, బూర్ణోచ్చారణము స్వతస్సిద్ధ మనియు, సౌలభ్యముకొఱ కర్థోచ్చారణ మంగీకరింపఁబడిన దనియు, వికల్పముగా ననుస్వారమునకు రెండురూపములున్న శబ్దములలో నర్థానుస్వారరూపమే సిద్ధము, పూర్ణానుస్వారరూపము సాధ్యము ననిచెప్పు నాధునికలాక్షణికుల మతము సరికా దనియు, లేఖనసౌకర్యాపేక్షచే ననునాసికాక్షరమునకు మాఱుగ బిందువు గ్రహింపఁబడిన దనియు, (1) నిప్పుడు సర్వసాధారణముగాఁ బ్రయోగింపఁబడు నర్థబిందు రేఖ యిటీవలఁ గల్పింపఁబడినది గాని పూర్వము లే దనియుఁ దేలుచున్నది. మఱియు, ఫలము మొదలగు శబ్దములకు మూఁడురూపము లున్నవి. అవి యేవి యనః—ఫలము, ఫలమ్ము, ఫలంబు. ఫల మనురూపము స్వతస్సిద్ధ మనియు, మకారము ద్విగుణమునేయుటవలన ఫలమ్మునురూపమును

(1) ఈకారణముచేత నిందుసున్నకు బదులుగా ననునాసికాక్షరమే వ్రాయవలెననునది శుష్కవాదము.

రెండవ మకారము బకారముగా నుచ్చరించుటచే ఫలంబు అను రూపమును గల్గిన వనియు నిప్పటి యాంధ్రలాక్షణికుల మతము. ఇది సరియని తోచదు. రూపభేదములు గలశబ్దముల రూపములలో నిండురూపమే ప్రథమరూపమనియు, నలసతచే స్పష్టముగా నుచ్చరింపక పోవుటచే వర్ణస్యత్యయ వర్ణతోపములు గలిగి క్రమముగా భిన్నరూపములు పుట్టిననియు శబ్దశాస్త్రజ్ఞులమతము. ప్రస్తుతశాసనముగూడ నీమతమునే స్థిరపఱచుచున్నది. “ఫలంబు” అనియుండఁగా నను స్వారోచ్ఛారణమున కనుగుణముగ బకారము మకారముగ నుచ్చరించుటచే “ఫలమ్ము” అను రూపమును, దానినే తేల్చి పలుకుటచే “ఫలము” అనురూపమును బుట్టినవి. కావుననే, “ఫలము” అనిపలుకుచు “ఫలంబు” అనివ్రాసినాఁడు. దీనిం బట్టి యుచ్చారణమున కనుగుణముగ వర్ణక్రమము శాసన కాలమువఱకు మాఱలేదని తేలుచున్నది. ఫలమను రూపమే ప్రథమరూపమైనచో లేఖకుఁ డా రూపమునే వ్రాసియుండును. ఉచ్చారణవర్ణక్రమములకు భేద మిప్పుడు తెలుగులో నంతగా లేదు. ఈభేద ముండుట శాసన ప్రాచీనత కొకప్రమాణము కాక మానదు.

భంపస్సు.

29-వ పంక్తిలోఁ గడపటి నాలుగక్షరములును, 30-36 పంక్తులును గాక తక్కిన శాసనమంతయుఁ బద్యరూపముగా నున్నది. ఈపద్యములు మధ్యాక్కరములు. మొదటి

రెండుప్రక్కలును గలసి నాలుగుపద్యములును, మూడవ ప్రక్క నొకపద్యము నింకొకపద్యములోని ప్రథమపాదము లో విశ్రమస్థానము వఱకు నున్నవి.

పద్యములు, వృత్తములు జాతులు నని రెండువిధములు. జాతులు సాంస్కృతికములు దేశ్యములు నని రెండు విధములు. అక్కరలు దేశ్యజాతులలోనివి. ఇవి యైదు విధములు. శాసనపుఁబద్యములకుఁ దెనుఁగులో మధ్యాక్కర లని పేరు. వీనినే కన్నడములో “దొరెయక్కరలు,” అనఁగా, సమానాక్కర లందురు. పాదమున కాక్షేసి గణము లుండును. రెండింత్రగణములు నొకసూర్యగణముఁ గూడిన నర్థపాద మగును. ద్వితీయార్థముగూడ నట్లే. ఉదాహరణము:—

(భ) స్త్రీస్త్రి - (ర) పాంకుశా - (హ) త్యంత - (భ) వత్సల - (త) సత్యత్రి - (హ) శేత్ర,

పాదమును రెండు సమానభాగములుగా విభజింప వచ్చును, గాన, నీపద్యమునకు సమానాక్కర యనుపేరే యస్వర్థముగా నున్నది. యతిప్రాసములున్నవి. ఆధునిక లాక్షణికుల మతముప్రకారము యతి చతుర్థగణాది నుండ వలయును, గాని, శాసనములో వైదవగణము మొదట నున్నది. నన్నయభట్టారకునిమతముగూడ నిదియే. ఈవిషయ మింకను ముందు చర్చింపఁబడును. (౧)

(౧) అక్కరలస్వరూపము సమగ్రముగఁ దెలియఁగోరునా రాంధ్రసాహిత్యపరిషత్తువారిచేఁ బ్రకటింపఁబడిన కవిజనాశ్రయముం జూడవలయును.

శాసనవిషయము.

మొదటిపద్య మంతయు యుద్ధమల్లుఁ డను చాళుక్య రాజు ప్రశంసతో నిండినది. ఈ యుద్ధమల్లుఁడు బెజవాడలోఁ గుమారస్వామికి గుడియు దానికిఁ జేర్చి యొకమఠమును గట్టించె ననియు, నీమఠములో శైవులే కాని యితరులు నివసింపఁ గూడ దనియు, నివసించినచోఁ గాశిలో హత్య చేసినపాపముం బొందుదు రనియు రెండవపద్యములో నున్నది. ఈయొట్టును మన్నింపక శైవేతరులు మఠములో బసచేసినయెడల, దేవస్థానాధికారులును రాజును వారల వెడలఁగొట్టవలయు ననియు, నట్లు వెడలఁగొట్టుటవలన నశ్వమేధము చేసినఫలమును, నుపేక్ష చేయుటవలన లింగముం బగులఁగొట్టినపాపమును గలుగు ననియు మూడవ పద్యముభావము. కుమారస్వామి చేఁబ్రోలను గ్రామము నుండి యొకానొకసమయమందు బెజవాడజాతర చూచుటకు వచ్చెననియు, నాప్రకారము వచ్చినప్పు డెల్లచోటుల కంటె బెజవాడ యత్యంతమునివాసయోగ్యమని తోచి స్వామి యచ్చట నావిర్భవించెననియు, నిది తెలిసి యుద్ధమల్లుఁడు గుడియు మఠమును గట్టించె ననియు నాలుగవపద్యమునందు రెండవపద్యములోఁ జెప్పఁబడినదానికే వినరణముగాఁ జెప్పఁబడియున్నది. ఈ పద్యముతరువాత నేడెనిమిదిపంక్తుల గ్రంథ మున్నది. వీనిలో కి! మొదలు కిసినఱకుఁగల పంక్తుల మొదటి యక్షరములుఁబ్రటంబట్టియు, మిగిలిన యక్షరము

లలోఁగూడఁ గొన్ని స్పష్టముగా లేకపోవుటం బట్టియు గ్రంథము స్పష్టముగాలేదు. ఈ భాగము పద్యమో గద్యమో కూడఁ దెలియకున్నది. వీనితో నెడమప్రక్క (రెండవ వైపు) గ్రంథము పూర్ణమైనది. మూడవప్రక్కనున్న యొదవపద్యములో బెజవాడ కలంకారముగాను, రక్షగాను దనతాత మల్లపరాజు కట్టించిన (గుడికి) కలశ మెత్తించినట్లు యుద్ధమల్లుఁడు ముఖమండపమో లేకగోపురమో కట్టించెననియున్నది. ఈధర్మమును బరిపాలించువారికిఁ బుణ్యమును జేఱుచువారికిఁ బాపమును నచ్చు నని చెప్పఁదలఁచి కాఁబోలు “తనధర్మవౌడఁబడి కాచునృపులకుఁద” అని యంతవఱకుఁజెక్కి యంతట నేహేతువుననో గాని లేఖకుఁడు విడిచిపెట్టినాఁడు.

ఈగ్రంథమంతయు సమన్వయము చేసి చూడఁగాఁ దొలుతఁ జేఁబ్రో లనుగ్రామమునందుఁ గుమారస్వామి యాలయమొకటి యుండె ననియు, నాదేవుఁడే పిదప బెజవాడలోఁ బ్రత్యక్షముకాఁగా యుద్ధమల్లుఁ డనుచాళుక్యరాజాస్వామికి గుడియు, దానిచేరున భక్తులు దిగుట కొకమఠమును గట్టించె ననియు, నీగుడికే యాయుద్ధమల్లుని మనుమఁ డగు మఱియొక యుద్ధమల్లుఁడు ముఖమండపమో గోపురమో కట్టించె ననియుఁ దేలుచున్నది.

ఇదియంతయు నొక్కశాసనమా లేక రెండూ యని యాలోచించి చూడ మొదటి ముప్పదియాఱుపంక్తులు నొక్క

శాసన మనియు, మూడవప్రక్కను జెక్కబడియున్న పది బంతులు నింకొకశాసన మనియుఁ బొడకట్టుచున్నది. ఏల యన. — యుద్ధమల్లుఁడు బెజవాడలో మల్లులున కాలియ మును దానికిఁ జేర్చి మఠమును గట్టించె ననియు, మఠములో శివభక్తులు తప్ప నితరులు దిగఁగూడ ననియుఁ జెప్పటయే శాసనముయొక్క ప్రయోజనము. ఈ కార్యము మొదటి ముప్పదియాఱుపంక్తులలోనే నెఱవేఱినది. సర్వసాధారణ ముగా శాసనములు ఫలశ్రుతితో నంత మందును. ఈ శాసనమునం దట్టిఫలశ్రుతి గూడఁగలదు. మఱియు, రెండవ ప్రక్క చివరపంక్తిలో మఱికొన్ని యక్షరములు చెక్కుట కవకాశమున్నది. ఐదవపద్యము పూర్వశాసనశేషమే యైనచో లేఖకుఁ డాపద్యమును రెండవప్రక్కనే యారంభించి యుండును, గాని, యదివిడిచి మఱియొకవైపున నారంభించి యుండఁడు. ఈ హేతువులను బట్టి మొదటి రెండువైపుల నున్నది సమగ్రశాసనమే యని యూహింపఁ దగియున్నది.

యుద్ధమల్లుఁ డనురాజు తనతాత మల్లుపరాజు కట్టించిన గుడికి గోపురము కట్టించె నని రెండవశాసనమునందుఁ జెప్పఁబడినది. మల్లుపరా జనునది యుద్ధమల్లునకు వాడుక పేరై యుండవచ్చును. ఈమల్లుపరాజే కార్తికేయునకు గుడి కట్టించినయుద్ధమల్లుఁ డనియు, నాగుడికే యతని మనుమఁ డగు నింకొక యుద్ధమల్లుఁడు గోపురము కట్టించె ననియు నూహించుట యసమంజసము కాదు.

మొదటిమూఁడుపద్యములు నొకశాసన మనియు, నాల్గవపద్యమును దరువాతిగద్యమును నిం కొకశాసన మని యు రావునా హెబు కృష్ణ శాస్త్రి గారభిప్రాయపడుచున్నారు, గాసి, యది సరి కాదని నామతము. కని చెప్పఁదలఁచిన ముఖ్యవిషయము సంగ్రహముగా మొదటి మూఁడుపద్యములలోనే చెప్పివేసినను, దానికే వివరణముగ నాల్గవపద్యముఁ జెప్పవలసివచ్చెను. అట్లు కాదేని, యిద్దఱు యధ్ధమల్లులు రెండుకార్తికేయాలయముల నేకకాలమున నేక గ్రామమునఁ గట్టించి రని చెప్పవలసివచ్చును. అట్టియన్వయము సమంజసముగ నుండదు. మఱియు, నాల్గవపద్యము మొదటిశాసనములోఁ జేరినది కానియెడల లేఖకుఁడు దానిని దృతీయపద్యశేషముగ లిఖించి యుండఁడు. కావున, మొదటి ముప్పదియాఱుపంక్తులు నొకశాసన మనియు, దరువాతి పదిపంక్తులు నిం కొకశాసన మనియుఁ జెప్పవలసి యున్నది.

కాలనిర్ణయము.

శాసన మెప్పుడు పుట్టినదియు నిర్ణయించుటకు ముఖ్య ధారములు రెండు కలవు. అక్షరములపోలిక యొకటి, శాసనమునందుఁ బేర్కొనబడిన యధ్ధమల్లు లెవ్వరైనదియు నిరూపించుట యొకటి. ముందుగా నీయధ్ధమల్లు లెవ్వరో చూతము. మొదటిశాసనములోని యధ్ధమల్లుఁడు చళుక్య రాజని (రాజనల్కి భూవల్లభుండు) చెప్పఁబడినది. చళుక్య

రాజైనయెడలఁ బూర్వచాళుక్యరాజ వంశములోనివాఁడు గావలయును. ఈవంశములో నిద్దఱు యుద్ధమల్లు లున్న ట్లితరశాసనములవలనఁ గన్పట్టుచున్నది. 766-వ శకసంవత్సరము మొదలు 810-వ సంవత్సరము వఱకు రాజ్యము చేసిన గుణగవిజయాదిత్యుని తమ్ముడగు యుద్ధమల్లుఁడొకఁడు కలఁడు. (1) ఈతని కొడుకు తాడరాజు. ఈతాడరాజు కొడుకు యుద్ధమల్లుఁడు. ఈయుద్ధమల్లుఁడు విక్రమాదిత్యుని కుమారుఁ డగురాజభీముని నిర్జించి 848-వ శకాబ్దము మొదలు 855-వ సంవత్సరమువఱకు నేడువత్సరములు వేంగీదేశమును బాలించెను. చాళుక్యవంశములో తాతమనుమలిద్దఱు యుద్ధమల్లులు వీ రగపడుచున్నారు. వీరే శాసనములోఁ జెప్పఁబడినయుద్ధమల్లు లని నామతము. దీని కొకయాక్షేపము తోఁపవచ్చును. అది యేది యనః—మొదటిశాసనములో యుద్ధమల్లుఁడు చళుక్యరాజ్యము పరిపాలించినప్రభు వయిన ట్లున్నది. తాడరాజు తండ్రి యైన యుద్ధమల్లుఁడు స్వతంత్రముగా రాజ్యము చేసియుండలేదు, గావున మొదటి యుద్ధమల్లుఁ డాతఁడైయుండఁ డని కొందఱనవచ్చును. కాని, యిది యొకయాక్షేపముగాదు. ప్రథమ యుద్ధమల్లుఁడు పేరునకు రాజు కాకపోయినను, అన్న యగు

(1) చూ. కలఁచంబట్టుశాసనము. Epigraphia Indica Vol. 7. pp. 177. 03.

మల్లియవ్రాండ్ శాసనము.

Epigraphia Indica Vol. 9. pp. 47. 03.

గుణగవిజ మాదిత్యునితో సమానముగ రాజ్యభారము వహించిన ట్లగపడుచున్నది. కావున నొకానొకశాసనములో గుణగవిజయాదిత్యుఁడు తమ్మునితోఁ గూడి ప్రజాపరిపాలనము చేసినట్లు వ్రాయఁబడియున్నది(౧). ఈ హేతువుచేతనే ప్రస్తుత శాసనమున నీయుద్ధమల్లుని వర్ణించుటలో రాజవిశేషణములు కవి ప్రయోగించియుండును. రెండవ యుద్ధమల్లుఁడే గుడి కట్టించినవాఁ డనియు, గోపురము కట్టించినది యాతనిమనుమఁ డగుమఱియొక యుద్ధమల్లుఁ డయియుండవచ్చు ననియు నూహించిన నూహింపవచ్చును, గాని, రెండవయుద్ధమల్లునకు యుద్ధమల్లుఁ డనుపేత్రుఁ డున్నట్లు మనకుఁ దెలియదు, గావున, మొదటిశాసనము ప్రథమయుద్ధమల్లుని కాలమునందును, రెండవది ద్వితీయ యుద్ధమల్లుని కాలమునందును బుట్టియుండు ననుటయెసిద్ధాంతముగాఁ గనఁబడుచున్నది. అట్లయినచో మొదటిశాసనము గుణగవిజమాదిత్యుని రాజ్యకాలముననసానదశయందు, అనఁగా ౮౯౯ క్రైస్తవబద్దము ప్రాంతమందును, రెండవది దీనికి నలువది యేబది సంవత్సరములకుఁ బిదపను బుట్టి యుండవలయును. నన్నయభట్టారకుఁడు 1౬22 వక్రైస్తవబద్దమునఁ బట్టాభిషిక్తుఁ డైనరాజరాజనాస్థానకవి గాన నీశాసనములు వాగనుశాసనకాలమునకంటెఁ బూర్వము పుట్టినవియే యగును.

(౧) చూ. శక్తివర్ధ పభుబట్టుశాసనము. ఆం. సా. ప. పత్రిక సం. 2.

శాసన కాలము నిర్ణయించుట కక్షరస్వరూప మింకొక సాధన మని మై జెప్పియుంటినిగదా. దానివలన నేమి తేలునో విమర్శింతము. లిపి కాలక్రమమున మాటునని పూర్వశాసనములం బరిశీలించినవారికిఁ దెలిసిన విషయమే. ఈ మార్పు లెట్లుగలుగునో యది Burnell's South Indian Palaeography అనుగ్రంథములోఁ గొంతవఱకు వివరింపఁ బడినది. లిపినిబట్టి యే శాసన మేకాలమునఁ బుట్టినదో యిండుమిండుగాఁ జెప్పవచ్చును. ఆంధ్ర దేశమందలి పూర్వ శాసనముల లిపిలో సామాన్యదృష్టికి రెండురీతులు (కత్తులు) పొడకట్టుచున్నవి. అడ్డు కత్తోకటియు, గుండ్ర కత్తోకటియు. మొదటిది రాజరాజు కాలమునకుఁ బూర్వము పుట్టిన శాసనములలోఁ గనఁబడుచున్నది. రాజరాజునాఁ డీయక్షరములపోలిక యేహేతువుచేతనో గాని మాటినది. ఆంధ్రసాహిత్య పరిషత్పత్రిక ప్రథమసంపుటములోఁ బ్రకటింపఁబడిన నందంపూఁడి శాసనములో నీరెండుపోలికలున్నవి. శక్తివర్ధరాజుకాలమునఱకుఁ గలపుత్రాంతము చెప్పిన పూర్వభాగము లిపి వేఱు. తరువాతిభాగము లిపి వేఱు. మొదటిదానిలోనియక్షరములు నాగరలిపినిబోలి కొంచె మడ్డముగా నున్నవి. రెండవదానిలోనియక్షరము లిప్పటి తేలుఁగులిపినిబోలి కొంతవఱకు వట్టనలై యున్నవి. పూర్వభాగము శక్తివర్ధకాలములోఁ జెక్కి నిలువచేసినట్లగ వఱుచున్నది. ఉత్తరభాగముకవిత్వము నన్నయభట్టార

కుని దనిశాసనమునందే యున్నది. ఈభాగము రాజరాజు కాలములోఁ జెక్కి యుండవలయును. రాజరాజుకాలము నందుఁ గాని, దానిపిదప నేటివఱకుఁగాని పుట్టినశాసనము లలోఁ బూర్వలిపి యెక్కడను నాకుఁ గనఁబడలేదు. శ్రమ శ్రమముగా గుండ్రన హెచ్చినది. (౧) ప్రస్తుతశాసనముల లిపి పూర్వోక్తపూర్వలిపిని బోలి యున్నది. కావున, లిపిని బట్టి చూచినను బ్రస్తుతశాసనము నన్నయభట్టారకుని కాలముకంటెఁ బూర్వమే పుట్టినట్లు తేలుచున్నది.

ఈ వాదమున కొకయాక్షేపము పుట్టినది. అదియే దియన: — అక్కరఁదస్సు పూర్వము కన్నడమునందే యుండె ననియు, బ్రప్రథమమున నాఁదస్సును దెనుఁగు లోనికిఁ దెచ్చినవాఁడు నన్నయభట్టారకుఁ డనియు, గావున మధ్యాక్కరలతో రచియింపఁబడిన యీశాసనము నన్నయభట్టారకుఁ దరువాతి దై యుండవలయు ననియుఁ గొందఱు అందురు. కర్ణాటకచ్చందోంబుధిలోని యీదిగువ పద్య మీయాక్షేపమున కంతకు నాధారము.

అర్ణవజాతానసె సం, పూర్ణతెయిం సకలవిషయభాషాదిగళం

నిర్ణయ మాగరుపెదె నాం, కర్ణాటకభాషె యందమం కేళిపెల్వెం.

దీనికి సరియైన తెనుఁగు.

(౧) నందంపూడి శాసనపీఠికలో నీవిషయము చర్చింపఁబడినదిగాన నది చూడవలయును. ఆశాసనములో లిపిభేదముగల భాగమునకుఁ బ్రతి బింబు మీవ్యాసమున కనుబంధముగాఁ జేర్పఁబడినది.

“అర్హవజాతాననా! సంపూర్ణముగా సకలవిషయభాషాదులను నిర్ణయముగా నే నెఱింగించితిని. కర్ణాటకభాషయందము విను చెప్పెదను”

వృత్తములు జాతుల నని ఛందములు రెండువిధములనియు, వృత్తములు సంస్కృతభాషయందఁ బుట్టె ననియు, జాతులలోఁ గొన్నిసాంస్కృతికములుఁ గొన్నిదేశ్యములు ననియు నిదివఱలోఁ జెప్పియున్నారము. వృత్తలక్షణములును సాంస్కృతికజాతిలక్షణములును జెప్పి దేశ్యజాతులం జెప్పఁబోవుచు నాగవర్త పైపద్యములోని ప్రతిజ్ఞ చేసెను. సందర్భమునుబట్టి చూడ “సకల విషయభాషాదు” లనఁగా (భరతఖండమునందలి) సకలదేశములందుఁ బ్రచారము గల సంస్కృతచ్ఛందస్సు లనియు, “కర్ణాటకభాషయంద” మనఁగా దేశ్యచ్ఛందస్సు లనియుఁ గవిహృదయమైనట్లు తోచకమానదు. కవిత్వవిషయములో సాంస్కృతికపద్ధతియనియు, దేశ్యపద్ధతియనియు రెండువిధములున్నవి. వీనినే పూర్వకవులు కొందఱు మార్గపద్ధతియనియు, దేశిపద్ధతియనియు వ్యవహరించిరి. ఈసంప్రదాయమునే యనుసరించి ముందుగ మార్గపద్ధతిం జెప్పి పిదప దేశిపద్ధతిం జెప్పఁదలంచి నాగవర్త పైపద్యమును జెప్పెను. అతనియద్దేశము, తాను జెప్పఁబోవు ఛందస్సులు సంస్కృతమునుండి గ్రహింపఁబడినవి కావని చెప్పుటయే గాని, యాఛందస్సులితరదేశభాషలలో లే వని చెప్పవలయు నని కాదు. ఈ

మార్గమునే యవలంబించి నృత్తములు సాంస్కృతిక జాతులును జెప్పి దేశ్యజాతులఁ జెప్పఁదలఁచి కవిజనాశ్రయకర్త—
క. వెలయఁగఁ దెనుంగుబాసకుఁ, చలమయ్యెడు సీసములును దర్శోజుల గీ
తులునక్కరలునుద్విపదలుఁ, బాలుపాండఁగరేచఁ డిష్టముననొసరించుక.

అని ప్రతిజ్ఞ చేసెను. దీనినిబట్టి యక్కరలు కర్ణాటక భాషయందు లే వని వాదింపవచ్చునా?

చాళుక్యవంశరాజులలో నొకశాఖవారు పితాపుర ప్రాంతమున రాజ్యము చేసినట్లును, వారిలో మల్లప యను పేరు గలవార లిరువురు తాతయు మనుమఁడు నుండి రనియు, రెండవమల్లప 1202-వ క్రైస్తవాబ్దము జూనునెల '6-వ తేది నభిషిక్తుఁడయ్యె ననియుఁ బితాపురము కుంతీమాధవస్వామి యాలయములోనున్న యొక శాసనములో నున్నది. (1) ఈ మల్లపలే ప్రస్తుత శాసనములోఁ జెప్పఁబడిన మల్లపరాజును యుద్ధమల్లుఁడు నయియు నుండవచ్చునని కొందఱకుఁ దోఁప వచ్చును. కాని, యీపితాపురపు శాసనలిపికిని, బెజవాడ శాసనలిపికిని భేద మధికముగా నున్నది. కావున, రెండు నేక కాలమునందుఁ బుట్టియుండుట పొసఁగదు. కాఁబట్టి, యేవిధమునఁ జూచినను బెజవాడ శాసనము నన్నయ భట్టారకుని కాలముకంటెఁ బూర్వమే పుట్టియుండు నను వాదమే సిద్ధాంతముగాఁ గనఁబడుచున్నది. దీనిని బూర్వ

పక్షముచేయఁ జాలునాధారము లింక ముందు లభించిన
లభించుఁగాక!

సద్యములలోని యతిస్థానము గూడ శాసనము ప్రా-
చీన మని తెలుపుచున్నది. యతి యైదవగణము మొదట
నున్నది. నన్నయభట్టకృతభారతములోఁ గూడ నిట్లేయు
న్నది. తిక్కనసోమయాజి కవిత్వములో మధ్యాక్కరలు
నాకుఁ గనఁబడలేదు. ఎఱ్ఱాప్రెగడ రచించిన యారణ్య
పర్వశేషమునం దున్నవి. వానిలో యతి నాల్గవగణము
మొదట నున్నది. ఆధునిక లాక్షణికులమతము కూడ నిడి
యె. ఈమార్పు నన్నయభట్టకాలమునకుఁ బిదపను,
శంభుదాసునికాలమునకుఁ బూర్వమును బుట్టియుండవల
యును. ఈ విషయముగూడ శాసనము ప్రాచీనమయిన
దని సూచించుచున్నది.

కార్తికేయాలయము.

శాసనమునకు సంబంధించిన కార్తికేయాలయ మిప్పు-
డు బెజవాడలోఁ గనఁబడదు. ఆనకట్టకుఁ బైని నదీతీర
మున నొక ప్రాచీనదేవాలయ మున్నది. అదియే పూర్వము
కుమారస్వామి గుడిగా నుండె నని కొందఱు అందురు. అం-
దిప్పు డావిగ్రహము లేదు. శాసనస్తంభ మేమో మల్లేశ్వర
స్వామి యాలయములో నున్నది. అదియే ప్రథమమునఁ
కుమారస్వామి గుడిగ నుండెననియు, నిటీవల శివలింగ
మందుఁ బ్రతిష్ఠింపఁబడియె ననియు, యుద్ధమల్లునిచేఁ

బ్రతిష్ఠింపఁబడుటచే మల్లేశ్వరస్వామి యనుపేరు వచ్చినదని యుఁ గొందఁ జిందురు. మల్లేశ్వరప్రతిష్ఠ యుద్ధమల్లునిచేఁ జేయఁబడియుండిన నుండవచ్చును, గాని, కుమారస్వామి యాలయమె మల్లేశ్వరాలయముగ మాతిన దనుటకుఁ దగిన సాధనములు లేవు.

పూర్వ మర్జునుఁ డిచ్చుట శివునితో మల్లయుద్ధముచేసి యాదేవునివలనఁ బాశుపతాస్త్రము వడసె ననియు, నా యుద్ధసమయమందు శివుని విగ్రహాకారముగఁ బూజించె ననియు, మల్లయుద్ధకాలమునఁ బ్రతిష్ఠింపఁబడెను గాన యుద్ధమల్లుఁ డనుపేరు దేవునకు వచ్చె ననియు మల్లేశ్వరాలయములో నున్న యొకశాసనములోఁ జెప్పఁబడియున్నది. కాని, యీవ్యుత్పత్తి యంత విశ్వసనీయము గాదు. బెజవాడకుఁ జేరున నింద్రకీలపర్వత మనునొకకొండ గలదు. దానిమీఁద శాసనస్తంభ మొకటి యున్నది. అర్జునునకును శివునకును జరిగిన మల్లయుద్ధ మిందు సంస్కృతభాషలో వర్ణింపఁబడినది. ఆయుద్ధక్రమమును దెలుపు విగ్రహములు కూడఁ జెక్కఁబడియున్నవి. ఈశాసనపు లిపియు యుద్ధమల్లుని శాసనపులిపియు నొక్కవిధముగ నున్నది. అర్జునుఁడు పాశుపతాస్త్రము సంపాదించినచోటు బెజవాడయే యనుప్రతీతి యీనాఁడేకాక వేయినవత్సరములకు ముందుఁ గూడ నుండె నని యీ శాసనమువలనఁ దెలియవచ్చుచున్నది.

చేబ్రోలునందున్న కుమారస్వామియే బెజవాడలో వెలసె నని శాసనమునందున్నది. ఈ చేబ్రోలు గుంటూరునకుఁ దొమ్మిదిమైళ్లదూరమున బాపట్లతాలూకాలో నున్నది. అచ్చటనుండు శాసనములంబట్టి పూర్వ మా గ్రామమునందు సుప్రసిద్ధమైన షణ్ముఖాలయ ముండినట్లగ పడుచున్నది. ఈ యాలయమునుబట్టియే గ్రామమునకు షణ్ముఖపుర మనునామాంతరము గూడఁ గలిగెను. ఇప్పుడాగుడి లేదు, కాని, కాకతీయగణపతిదేవరాజు రాజ్య కాలమునందు, అనఁగా క్రీ.శ. 11వ శతకసంవత్సరమందు గుడి యున్నట్లొకశాసనమువలనఁ దెలియుచున్నది. అంతకుఁ బూర్వమే చాలుక్యరాజైన యుద్ధమల్లుఁ డావిగ్రహమును దీసికొనిపోయి బెజవాడలోఁ బ్రతిష్ఠించినచోఁ దదనంతర కాలమందుఁ జేబ్రోలులో నెట్లుండు నని శంక తోఁపక మానదు. దీనికి రెండువిధములుగ సమాధానము చెప్పవచ్చును. చేబ్రోలులోనివిగ్రహమునె యుద్ధమల్లుఁడు బెజవాడలోఁ బ్రతిష్ఠించె ననియు, జేబ్రోలునివాసులు దానిని మఱికొంతకాలమునకుఁ దిరిగి తమ గ్రామమునకుఁ గొనిపోయి రనియుఁ జెప్పవచ్చును. లేదా, యుద్ధమల్లుఁడు ప్రతిష్ఠించినది నూతనవిగ్రహ మనియు, దానియందు జనులకు భక్తిపొచ్చుటకై సుప్రసిద్ధమైన చేబ్రోలు దేవునిసత్త్వ మే యీనూతనవిగ్రహమందుఁ బ్రవేశించె నని చెప్పటయే శాసనోద్దేశ మనియుఁ జెప్పవచ్చును. ఇదియే సత్య మని

తోఁచుచున్నది. ఏదైన నొకయర్చావిగ్రహమునందు జనులకు భక్తివిశ్వాసములు రూఢమైనప్పు డావిగ్రహమును బోలినవిగ్రహము లాపేరుననే యితరగ్రామములయందుఁ బ్రతిష్ఠించుట యిప్పుటికిని వాడుక కలదు. తిరుపతివేంకటేశ్వరస్వామినిబట్టి యనేకులు వేంకటేశ్వరులు దేశమందు వెలసినారు. అన్ననరపు సత్యనారాయణస్వామికిఁ బ్రతిగా ననేకసత్యనారాయణులు గోదావరీమండలమునందు వెలయుచున్నారు. కాశీవిశ్వనాథునిబోలిన విశ్వనాథులనేకులు భరతఖండమందుఁ గలరు.

వ్యాకరణవిషయము.

శాసనపులిపికి నాధునికాంధ్రలిపికిని భేద మధికముగా నున్నది. వర్ణక్రమములోఁ గూడ నప్పటికి నిప్పటికిని వ్యత్యాస మున్నది. కాని, భాషాలక్షణమందు, అనఁగా వ్యాకరణవిషయములో భేద మంతగా లేదు. యతిస్థాన విషయములోఁ దప్ప ఛందస్సునందుఁ గూడ నభేదమే. దీనినిబట్టి యాంధ్రభాషాలక్షణము ఛందస్సు నప్పటికే చాలవఱకు స్థిరపడినట్లు కనఁబడుచున్నది. ఇవి యప్పటి కప్పుడు పుట్టి వెంటనే రూఢ మగునవి కావు. కాలక్రమమున మాఱిమాఱి చిట్టచివరకు సత్కవులచేఁ మహాగ్రంథములందుఁ బ్రయోగింపఁబడినప్పుడు స్థిరపడును. ఇది భాషాస్వభావము. మనకుఁ దెలిసినంతవఱకు నన్నయభట్టారకుఁడే యిట్టి ప్రథమాంధ్రసత్కవి. అంతకుఁబూర్వము

పుట్టిన గ్రంథము లేవియు నింతవఱకుఁ బైటఁబడలేదు, గాని, కవిత్వము బొత్తిగా లేకయుండలే దని ప్రకృతశాసనమే తెల్పుచున్నది. ఆంధ్రదేశము పరిపాలించిననుప్రసిద్ధ రాజులలో నాంధ్రవంశ్యులే ప్రథములు. వీరు క్రీస్తు పుట్టుట కించుమించుగా రెండువందలనవత్సరములకుఁ బూర్వము, అనఁగా నిప్పటికి రెండువేలయేండ్లకుముం దారంభించి రమారమి నాల్గువందలయేండ్లొక తెనుఁగుదేశమే గాక మగధ కర్ణాట మహారాష్ట్రదేశములుగూడ నేకచ్ఛత్రముగా నేలిరి. వీరిది శాద్ధమతము. శాద్ధులకుఁ బ్రాకృత భాష ముఖ్యము. ఆంధ్రవంశ్యరాజులశాసనము లెచ్చటను ప్రాకృతమునందే యున్నవి. ఆంధ్రులపిదపఁ బల్లవు లీదేశమును బాలించిరి. పల్లవులు శాద్ధులు కాకపోయినను ప్రాకృత మదివఱకు రాజభాషగా నేర్పడి యుండుటంబట్టి కాఁబోలు వారిశాసనము లనేకము లాభాషలోనే యున్నవి. ఇటీవలిశాసనములు కొన్ని సంస్కృతభాషలో నున్నవి. ఆసంస్కృతమైనను దుష్టముగాను, ప్రాకృతపద భూయిష్టముగాను నుండును. ఆంధ్రులకాలమందుఁ గాని పల్లవులకాలమందుఁ గాని తెనుఁగుభాషలో రచింపఁబడిన శాసనము నింతవఱకు పైటఁబడలేదు. కాఁబట్టి యాకాలమం దాంధ్రభాష యేకాపముగానుండెనో తెలిసికొనుట కాధారములు లేవు. పల్లవులయనంతరము చాళుక్యులు రాజ్యమునకు వచ్చిరి. వీరియేలుబడి 6-వ శతాబ్దమం దా

రంభమై రమారమి యాటువందలసంవత్సరములు గడచినది. చాళుక్యులు వైదికమార్గానువర్తులు. వీరిశాసనము లనేకములు సంస్కృతభాషలో నున్నవి. ఇటీవలఁ బుట్టినవి కొన్ని తెలుఁగులోనున్నవి. రాజరాజకాలమునకుఁ బూర్వము పుట్టినశాసనములలోఁ దెలుఁగులో నున్నది యీ యుద్ధమల్లునిశాసనము తప్ప మఱియొకటి యింతవఱకుఁ గనఁబడలేదు, కాని, సంస్కృతశాసనములు కొన్నిటిలో గ్రామసీమాదులు వివరించునప్పుడు తెలుఁగుమాటలు ప్రయోగింపఁబడినవి. రాజరాజకాలమునుండియుఁ దెలుఁగు శాసనము లనేకములు పుట్టినవి. దీనినంతను బట్టిచూడ నాంధ్రరాజులకాలమందును, బల్లవులకాలమందును బ్రాకృతమే రాజాశ్రయము కలిగియుండినట్లు తేలుచున్నది. తెలుఁగులో నున్న తద్భవశబ్దము లనేకములు ప్రాకృతద్వారమున వచ్చినవి. అవి యీకాలమునందే వచ్చియుండును. చాళుక్యరాజులకాలములో సంస్కృతముతోఁ బాటు దేశభాషలకుఁగూడ గౌరవము హెచ్చినది.

క. మును మార్గకవిత లోకం, బునపెయఁగ దేశికవితఁ బుట్టించి తెను

గు నిలిపి రంధ్రవిషయమనఁ, జన సత్యాశ్రయనిబొట్టి చాళుక్యసృపుల్.

అని నన్నెచోడుఁడు చెప్పినది సశ్యమే. చాళుక్య రాజ్యముతోడ నాంధ్రభాషయు దినదినప్రవర్ధమానమై రాజరాజనాఁటి కున్నతస్థితికి వచ్చినది. కవికులతలకుం డగు నన్నయభట్టారకుఁడు భారతరచనయందుఁ బ్రయోగించు

టచే నీభాష పావనమై భావికపులకుఁ బరమాశ్రయ
మైనది. ఆమహాకవిని “వాగనుశాసనుఁ” డనుట కిది యొక్కటి చాలును.

మూలము.

యథామాత్యకము.

— * మొదటిప్రక్క * —

౧. స్వస్తి నృపాంకుశాత్యస్తవత్స
౨. ల సత్యత్రిణేత్ర విస్తరశ్రీయుద్ధ
౩. మల్లుణ్ణనవద్య విఖ్యాత కీర్తి
౪. ప్రస్తుత రాజాశ్రయణ్ణ ద్రిభు
౫. వనాభరమణ్ణసకల వస్తుస
౬. మేతుణ్ణ రాజసక్తి భూవల్లభ
౭. ణ్ణ త్రిణ్ || పరగంగ బెజవాడంగొమ
౮. రస్వామికి భక్తుడైగుడియు ని
౯. రుపమమతి నృపధామణ్ణత్తిచ్చె
౧౦. నెగిదీచ్చెమతంబు గొరగల్గొ(౧)కొరు
౧౧. లిన్దు విడిసి బృన్దంబుగొనియు
౧౨. ణ్ణవారు x(౨)రిగాక యబ్బార

(౧) ఈగణమునం చొకమాత్రయెక్కువయైనది.

(౨) ఇక్కడియక్షరము పోయినది.

౧౩. నాసి వ్రచ్చినపాపంబు గొ
 ౧౪. ఋ || వెలయంగ నియ్యెట్టు డస్సి
 ౧౫. మలినురై విడిసినబ్రో
 ౧౬. ల | గలతానపతులు నురా
 ౧౭. జ పట్టంబుగట్టిన పతి

— * రెండవప్రక్క * —

(మాతృకలోఁ గ్రిందినుండి పైకిఁ జదువవలయును)

౧౮. యు నలియంబయ్యారల
 ౧౯. వెల్వడించిన నశ్వమేధంబు
 ౨౦. ఫలంబుపెక్కించి నాలింగబ
 ౨౧. డిసినపాపంబు దమకు || జ
 ౨౨. (న) నుత చేబ్బోల నుడ్డో బెజ
 ౨౩. వాడ జాత్రకునచ్చి త్రిణ
 ౨౪. యనుసుతుణ్ణొణ్ణు సోటుమె
 ౨౫. చ్చక తివిటి యిన్నెలవ యనఘు
 ౨౬. ణ్ణు సేకొని యిన్దు వ్రత్యక్ష
 ౨౭. బయన్న నిచ్చ గనిమల్లణ్డె
 ౨౮. త్రించె గుడియు మఠంబు
 ౨౯. నుం గార్తికేయునకు || దీనిం జేంబ్రో
 ౩౦. లు యేలెడు రతిరబేలు
 ౩౧. x రొణ్ణు సోటి గోరగ

3౨. × ను బెట్టి వేరుగనుజ
 33. × యిస్తితి సేకొణికాచు
 3౪. × ర దీనిద్వారు నిల్వినవారు
 3౫. × తి దప్పియడిపుటవా
 3౬. × బుగాగ.

— * మూడవప్రక్క * —

32. రమనతో బెజవాడకల్లు
 3౩. బెడంగును రక్షయంగాను
 3౪. స్వమతాత మల్లపరాజువే
 ౪౦. రడు(౧) దానుంగట్టించె ౦ గ్రమ
 ౪౧. ంబున దానిక కలశ బిడ్డ
 ౪౨. ట్లుగాగమొగమాడు వమ
 ౪3. రంగ శ్రీయుద్ధమల్లు నైతి
 ౪౪. ంచె నమిత తేజఃబు ॥ తన
 ౪౫. ధమ్ము వొడంబడి కాచునపు
 ౪౬. లకున

— * మూలము * —

ఇప్పటి స్థానము ననుసరించి పాదమొక్కపంక్తిగా వ్రాసినది.

౧. స్వస్తి నృపాంకుశాత్యంతవత్స - సత్యత్రిణేత్ర
 విస్తరశ్రీయుద్ధమల్లుఁ డనవద్య - విభ్రాతకీర్తి

(౧) ఈశబ్దము సందేహాస్పదముగా నున్నది.

ప్రస్తుతరాజాశ్రయండు త్రిభువనా - భగణుండునకల
వస్తునమేతుండు రాజసక్తిభూ - వల్లభుండర్థి.

౨. పరంగంగ బెజవాడఁ గొమరసామికి-భక్తుఁడై గుడియు
నిరుపనుచుతి నృపధాముఁ డెత్తించె - నెగిదీర్చె మఠము
గొరగల్గొకొరులిందువిడిసిబృందంబు-గొని యుండువారు
× రిగాక యవ్వారణాసివ్రచ్చిన - పాపంబుగొండ్రు.

3. వెలయంగ నియ్యెట్టు డస్సి మలిన్నరై-విడిసినఁబ్రోలఁ
గలతానపతులును రాజు పట్టంబు - గట్టినపతియు
నలియఁ బైవారల వెల్పరించిన - నశ్వమేధంబు
ఫలముపేక్షించిన లింగమడిసిన - పాపంబు దమకు.

౪. జగన్మత చేబ్రోలనుండి బెజవాడ - జాత్రకువచ్చి
త్రినయనుసుతుఁ డొందుసోటుమెచ్చక-తివిరియిన్నెలవ
యనఘండు సేకొని యిందుఁ బ్రత్యక్ష-మైయున్ననిచ్చుఁ
గనిమల్లఁ డెత్తించె గుడియు మఠమును - గార్తికేయునకు.

(దీనిశేషము కంఠవప్రక్కనున్నది యస్పష్టము)

౫. రమణతో బెజవాడ కెల్ల బెడఁగును - రక్షయంగాను
దమతాతమల్లపరాజు వేరడు - దానుగట్టించెఁ
గ్రమమున దానిక కలశ మిడ్డట్లు - గామొగమాడు
వమరంగ శ్రీయుద్ధమల్లుఁడెత్తించె - నమిత తేజుండు.

౬. తనధర్మవోడఁబడి కాచునృపులకు - ద

టిప్పణము.

ఈ శాసనమందుఁ బ్రయోగింపఁబడిన కొన్ని శబ్దముల
యందలి విశేషాంశము లీక్రిందఁ దెలుపఁబడును.

సర్కి—(పంక్తి. ౬) ఇది చళుక్యశబ్దభవము.

నా దగ్గఱనున్న చళుక్యభీమునినాఁటి తామ్ర
శాసన మొకదానిలో “తత్సానుర్విజయాదిత్యో
భీమసర్కినామానమ్ తత్పక్షదక్షిణ గంగబలంచ
నిర్జిత్య” యని ప్రయోగ మున్నది.

నెగిదీర్చె—(పం. ౧౦)=నెగయఁదీర్చె. నెగయు=ఎగ
యు, తీర్పు=ఎర్పఱుచు, కట్టించెనని భావము.

గొరగలు—(పం. ౧౦.) శైవమతావలంబు లగు భిక్షుకులు.
సీ. గొరగయై మైలారుఁగొని యాడునొక వేళ నొసటి
పైబండ్లారు పసుపుదాల్చి. (శ్రీనాథుని కాశీఖం
డము. ఆ. ౭.)

వీరలను గన్నడభాషలోఁ గొరవలందురు. ఈ
పేరు సాధారణముగా మైలారుభక్తుల కేచ్ఛెల్లును. “గొ
రగల్గాక” యనినప్పుడు గకారము గురు వైనందున
ఛందోభంగము కలిగినది. దిద్దుట కవకాశముకనఁబ
డదు. కన్నడఛందస్సులో రేఫలవర్ణములు తేల్చి
పలికినపుడు తత్సూర్యాక్షరము (హ్రస్వమైనచో)
లఘువే యగును. ఆసంప్రదాయము ననుసరించి
కవి యీ ప్రయోగము చేసియుండనోవును.

బృందంబుగొని—(పం. ౧౧)=కూడికొని, సమావేశమై.

బారనాసిస్తచ్చిన—(పం. ౧౨. ౧౩)=వారణాసియందు
నధ చేసిన.

డస్సి—(పం. ౧౪) డయ్యధాతువుక్తావ్విర్థకరూపము. ఇచ్చట
సకర్తకముగాఁ బ్రయోగింపఁబడినది. ఇయ్యొట్టు డస్సి
యనఁగా నీ యొట్టును ఊఁగింపఁజేసి, పాటింపక యని
యర్థము. ఒట్టుతప్పియనియుఁ జెప్పవచ్చును.

మలినురై: (పం. ౧౫) ఇచ్చట రేఫము విశేషము.

తానపతులు. (పం. ౧౬)=స్థానికులు; దేవాలయ ధర్మకర్తలు.

రాజుపట్టంబు. (పం. ౧౬. ౧౭)=రాజచిహ్న మైనపట్టము.
పట్టమనఁగా రాజ్యాభిషేకకాలములో నొసటఁ
గట్టెడు పట్టె (శబ్దరత్నాకరము). పట్టంబుగట్టిన=
పట్టంబుగట్టుకొనిన.

అలియన్: (పం. ౧౮)=అలయన్. శ్రమపడునట్లు.

వెల్వొఱించు: (పం. ౧౮)=వెలువఱుచు. వెడలఁగొట్టుట
యనిభావము.

చేబ్బోలనుండి—(పం. ౨౨)=చేబ్రోలన్—ఉండి. చే
బ్రోలునందుండి. ఇచ్చట నుండి యను నది యుండు
ధాతువు క్తావ్విర్థకరూప మనియు, నదియే కాలక్రమ
మున విభక్తి ప్రత్యయముగాఁ బరిణమించిన దనియు
గ్రహించునది. శకటరేఫప్రయోగము విశేషము.
2౬వ - పంక్తిలో నీశబ్దమే చేంబ్రోలు అనియున్నది.

32 యుక్తమల్లుని బెజవాడ శిలాశాసనము.

జాత్ర — (పం. ౨౩) ఇది సంస్కృతయాత్రాశబ్దప్రాకృత
రూపము. దీనివలననే జాతరయను తెనుఁగుమాట
పుట్టినది.

వ్రత్యక్షము — (పం. ౨౬) వకారము తప్పు. బిందు పూర్వ
కబకార ముండవలయును.

అడిసిన — (పం. ౨౦. ౨౧) = అడిచిన, పగులఁగొట్టిన.
పూర్వ మిది యడియుధాతువుగా నుండే నేమో, అట
నములో. అడి = కొట్టు.

తాను — (పం. ౪౦) మల్లపరాజు తానుగట్టించె ననఁగా
మల్లపరాజుకట్టించెననియే యర్థము. తాను శబ్ద
మున కిట్టిప్రయోగము ప్రాచీనగ్రంథములందుఁ
గనఁబడుచున్నది. పూర్వకావమునం దాంగ్లేయ
భాషలో The King came అనుటకు మాటుగా The
King he came అనుచుండెడివారు.

ఇడ్డట్లుగ — (పం. ౪౧. ౪౨) ఉంచినట్టులు.

మొగమాడువు — (పం. ౪౨) = మొగనుండు మాడువు.
మొగయనఁగా నగ్రభాగము. ముఖశబ్దభవము.
మాడువు = మేడ, హర్షము. మొగసాల యనున
ప్పుడు గూడ మొగశబ్దమున కిదియే యర్థము.

ఒడఁబడి: (పం. ౪౩) = నమ్రతించి.